

## बिजली चोरी में सवा करोड़ का जुर्माना, 1 को जेल

नई दिल्ली: 27 सितंबर, 2010। बीएसईएस ने औद्योगिक बिजली चोरी के एक बड़े मामले का भंडाफोड़ करते हुए आरोपियों पर 1 करोड़ 20 लाख रुपये का जुर्माना किया है। वहीं, एक अन्य मामले में बिजली की स्पेशल कोर्ट ने बिजली चोरी के आरोपी को 14 दिनों के लिए तिहाड़ जेल भेज दिया है। पहले मामले में जहां 125 किलोवॉट की बिजली चोरी पकड़ी गई, वहीं दूसरे मामले में 17 किलोवॉट की चोरी पकड़ में आई थी।

### कॉपर फैक्टरी मालिक पर सवा करोड़ का जुर्माना :

बीएसईएस राजधनी पावर लिमिटेड की एन्फोर्समेंट टीम ने पश्चिमी दिल्ली के मोलड़बंद इलाके में एक कॉपर मॉल्टिंग फैक्टरी के मालिकों को बिजली चोरी करते रंगे हाथों पकड़ा है। हालांकि फैक्टरी में 31 किलोवॉट का एक थ्री फेज मीटर लगा हुआ था, लेकिन उसे बाइपास करके, वहां 125 किलोवॉट बिजली की चोरी की जा रही थी। डीईआरसी के नियमों के मुताबिक, आरोपियों— मोहम्मद रहमान, मेहराजुद्दीन और नसीम पर 1 करोड़ 20 लाख रुपये का जुर्माना किया गया है। यदि आरोपी तय समय-सीमा के भीतर जुर्माने का भुगतान नहीं करते, तो उनके खिलाफ एफआईआर दर्ज कराई जाएगी और बिजली के स्पेशल कोर्ट में केस फाइल की जाएगी।

### गारमेंट फैक्टरी मालिक को जेल :

इधर, बिजली की स्पेशल कोर्ट ने वेलकम, सीलमपुर निवासी मुसाहिद हुसैन को 14 दिनों के लिए तिहाड़ जेल भेज दिया है। मुसाहिद को बीएसईएस यमुना पावर लिमिटेड की एन्फोर्समेंट टीम ने नवंबर, 2007 में बिजली की चोरी करते पकड़ा था। वह दो औद्योगिक इकाइयां चला रहा था। उसके मकान के एक फ्लोर पर एक गारमेंट फैक्टरी चल रही थी, जबकि दूसरे फ्लोर पर औद्योगिक स्टीम प्रेस का काम चल रहा था। दोनों ही इकाइयां चोरी की बिजली से चलाई जा रही थीं।

वेलकम, सीलमपुर की गली नंबर 3 के एक मकान में चल रहीं इन दोनों औद्योगिक इकाइयों में बीएसईएस की तारों पर कटिया डालकर 17 किलोवॉट बिजली की चोरी की जा रही थी। डीईआरसी के नियमों के तहत, फैक्टरी मालिकों पर उस वक्त 10.56 लाख रुपये का जुर्माना किया गया था, जिसका भुगतान आरोपी ने नहीं किया। उसके बाद, इस मामले को बिजली की स्पेशल कोर्ट में ले जाया गया। अब कोर्ट ने आरोपी को 14 दिनों के लिए तिहाड़ जेल भेज दिया है।

बीएसईएस प्रवक्ता के मुताबिक, बिजली चोरी पर अंकुश लगाकर, और विश्वस्तरीय बिजली वितरण तकनीक का इस्तेमाल कर, पिछले सालों के दौरान बीएसईएस अपने एटीएंडसी घाटे में 40 प्रतिशत से अधिक की कमी लाने में कामयाब हुई है।

*दिल्ली की प्रमुख बिजली वितरण कंपनियां बीआरपीएल और बीवाईपीएल अपने उपभोक्ताओं को गुणवत्तायुक्त बिजली आपूर्ति सुनिश्चित करने के लिए प्रतिबद्ध हैं।*

अधिक जानकारी के लिए संपर्क करें: प्रशान्त दुआ  
कॉर्पोरेट कम्युनिकेशंस— 39999870 / 9312007822

चंद्र पी कामत  
कॉर्पोरेट कम्युनिकेशंस— 39999415 / 9350130304